

প্রাথমিকে শূন্যপদ পূরণ ও বেতন বৈষম্য দূর করার দাবি

■ সমকাল প্রতিবেদক

দেশের প্রাথমিক বিদ্যালয়গুলোয় ১০ হাজারের বেশি প্রধান শিক্ষকের পদ শূন্য রয়েছে দীর্ঘদিন। এ কারণে পদোন্নতি বঞ্চিত আছেন অনেক শিক্ষক। এ ছাড়া আছে প্রধান শিক্ষক ও সহকারী শিক্ষকদের মধ্যে বেতন বৈষম্য। অবিলম্বে এসব সমস্যার সমাধান না হলে ঙ্গদের পর আন্দোলনে যাবেন শিক্ষকরা। প্রয়োজনে আইনের আশ্রয় নেবেন বলেও জানিয়েছেন প্রাথমিকের শিক্ষক নেতারা।

বাংলাদেশ সরকারি প্রাথমিক বিদ্যালয় শিক্ষক সমিতির সভাপতি মুহাম্মদ আবদুল আউয়াল তালুকদার বলেন, সংশ্লিষ্ট কর্মকর্তাদের সমন্বয়হীনতা ও আন্তরিকতার অভাবে প্রধানমন্ত্রীর ঘোষণা বাস্তবায়ন হচ্ছে না। এতে সরকারি প্রাথমিক

বিদ্যালয়ের শিক্ষকদের মধ্যে ক্ষোভ ও হতাশা বিরাজ করছে। তিনি বলেন, সুস্থ ও শক্তিশালী প্রাথমিক শিক্ষা নিশ্চিত করার জন্য এ সমস্যা সমাধানের কোনো বিকল্প নেই।

গতকাল ঢাকা রিপোর্টার্স ইউনিটি মিলনায়তনে এক সংবাদ সম্মেলনে তিনি এ অভিযোগ করেন। এ সময় বাংলাদেশ সরকারি প্রাথমিক শিক্ষক সমিতির সঙ্গে বাংলাদেশ বেসরকারি প্রাথমিক শিক্ষক সমিতির একীভূত হওয়ার ঘোষণা দেন শিক্ষক নেতারা।

সংবাদ সম্মেলনে আরও বক্তব্য রাখেন সরকারি প্রাথমিক বিদ্যালয় শিক্ষক সমিতির মহাসচিব সালেহা আক্তার। উপস্থিত ছিলেন সাবেক বাংলাদেশ বেসরকারি প্রাথমিক বিদ্যালয় শিক্ষক সমিতির সভাপতি মো. আমিনুল হুসেইন চৌধুরী, মহাসচিব রাধা রানী ভৌমিক প্রমুখ।